

# IN-NISA, L-UNUR TAL-FAMILJA, U T-TAGHLIM TAL-KNISJA F'MALTA TAS-SEKLU SBATAK

Carmel Cassar

Bhal soċjetajiet tradizzjonali u pre-industijali oħra, Malta tas-seklu sbatak kienet soċjeta' li fiha l-familja kienet il-fus li fuqu jiddependi l-ghajxien u l-istess ezistenza ta' dak li jkun. Il-familja kienet il-post fejn wiehed isib il-kenn, il-faraġ, il-wens, jitghallem jagħmilha man-nies, jagħti, u jsib min jagħtih l-ghajxna. L-ghaqda tal-familja kienet għalhekk l-aktar haġa mportanti u fuqha kien jiddependi l-ġid komuni tal-membri li jiffurmawha. Ma setax jonqos mela li l-unur tal-familja kien jitqies bħala l-kejl prinċipali li bih wiehed ikejjel postu fis-soċjeta'. L-unur u d-diżunur kienu meqjusa li jġibu l-ghaqda jew il-firda fil-familja, u l-membri nisa tal-familja kienu meqjusa bħala l-aktar li jintlaqtu. Għan-nisa, ż-żwieġ kien mod ta' kif ikollhom il-mezzi biex jghixu, u l-ghajxna meta jenhtigħu imma kien ukoll fundamentali biex jiproteġi l-unur tal-familja kollha. B'hekk l-irġiel kienu jghamlu minn kollox biex iżommu lin-nisa il bogħod minn xi għajb u dan kien jghodd b'mod speċjali għan-nies ta' l-irhula. It-taqlib soċjali, l-inċertezza ekonomika, u l-iskarsezza tad-djar tal-ibliet tal-port kienu jservu biex tinholq atmosfera ta' tensjoni kbira, fejn malajr jishnu l-irjus u dak li jkun iħoss li għandu jiddefendi l-unur tan-nisa tal-familja tiegħu akkost ta' kollox. Il-kazijiet li se nsemmu f'din il-kitba huma maħsuba biex jiddiskutu l-unur u d-diżunur f'Malta tas-seklu sbatak minn din il-perspettiva. Bejn wiehed u iħor dawn il-kazijiet iservu biex juru li dak iż-żmien, l-unur tan-nisa kien meqjus bħala l-vern li fuqu jiddependi l-unur tal-familja, u fuq l-unur tal-familja kien jiddependi l-ghajxien u l-pożizzjoni soċjali ta' dak li jkun. Lejn l-aħħar ta' din il-kitba se jissemew ukoll il-konkubinaġġ u l-bigamija li t-tnejn ikomplu juru kif l-unur tal-mara kien waħda mill-preokkupazzjonijiet tal-ħajja ta' kuljum tal-bniedem ta' dak iż-żmien.

L-unur u l-fama kienu ndispensabbli għall-bniedem tas-seklu sbatak, għax mingħajrom haġtu setgħet titkisser. L-unur kien il-kawża ta' hafna mill-ġlied u l-kustjonijiet bejn iċ-ċittadini speċjalment meta xi hadd kien jgħaddi xi kumment jew insinwazzjoni fil-konfront ta' xi haddieħor. L-unur tant kien importanti li anke l-qrati kienu jqisu d-difiża tal-unur bħala valur importanti hafna, speċjalment għal xi hadd ta' klassi għolja. Għall-irġiel, l-unur kien jiddependi l-iktar fuq il-qlubija u l-kuraġġ fiżiku tagħhom, fuq il-lealta' li juru lejn haddieħor, u fuq l-onesta' f'xogħolhom. Min-naħa l-oħra l-unur tan-nisa kien meqjus li jiddependi fuq id-dinjita' sesswali. Dan forsi jista' jispjega għaliex Torquato Tasso, fid-*Discorso della virtu femminile e donnesca* li ppubblika fl-1582 ipprova jfisser id-differenza ta' x'inhu unur għall-mara u x'inhu unur għar-raġel. Skond Tasso, kull sess kellu virtu dominanti; virtu li għalkemm tghodd għaž-żewġ sessi, imma għal wiehed minnhom hi aktar importanti. B'hekk għan-nisa l-virtu l-aktar importanti kienet meqjusa li

hi l-kastita', filwaqt li għall-irġiel l-aqwa virtu kienet meqjusa li hi l-kuraġġ. B'hekk għar-raġel kien ta' diżunur li jkun ġifa, imma inqas ta' diżunur jekk ixellef xi daqsxejn il-kastita'. Għall-mara, l-*impudicità* kienet mill-aktar mistmerra, imma li tkun daqsxejn ġifa u mhux kuraġġuza ma kienx xi diżunur kbir. Għal Tasso l-irġiel kellhom jirbhu l-unur billi jkunu elokwenti fi kliemhom u jafu xi jghidu, kif ukoll ikunu ġenerużi, kuraġġużi, u jkollhom dinjita'. In-nisa kienu meqjusa onorevoli meta jzommu fommhom sieket, ma jkunux halja, u jkunu modesti u umli. Donnu Tasso jrid jghid li ma jixraqx li mara tkun elokwenti u ġeneruza, jew li raġel ikun fomm sieket u tal-ġabra. Bħala konsegwenza ta' dan il-karigi pubbliċi jitqiesu aktar addattati għall-irġiel milli għan-nisa.

Jiġifieri donnu li għan-nisa l-unur kien jiddependi fuq is-sesswalita' tagħhom. Għal din ir-raġuni n-nisa kien jithallew jagħmlu kawżi fil-qorti biex jiddefendu ruħhom mill-malafama u l-insulti. Id-dokumenti tal-qrati Maltin juru li l-ikbar insult li

stajt tagħmel lil mara kien li tghajjarha "qahba". Hafna drabi n-nisa kienu mistennija li jitghallmu kif għandhom iġibu ruħhom sewwa, u jiddependu fuq il-qraba tagħhom irġiel biex jiddifendulhom unurhom fil-pubbliku. Id-difiża tan-nisa mill-irġiel kienet thares in-nisa mill-periklu, f'ghajnejn is-soċjeta' u f'ghajnejn il-liġi, imma din l-istess difiża kienet thares ukoll l-interessi tal-irġiel.

Hafna teoriji soċjali diga' rrikonnew l-importanza li d-difiża tal-unur għandha fil-kontroll tas-soċjetajiet u tal-popli. Meta kiteb dwar l-Andalusija fin-naħa t'isfel ta' Spanja, Julian Pitt-Rivers fisser l-importanza tal-kuncett ta' *verguenza*, li jiġbor fih is-sens ta' vergonja, s-sens ta' modestja, d-difiża tar-reputazzjoni ta' dak li jkun, u l-unur tan-nisa tal-grupp. Dawn is-sentimenti fis-soċjeta' kienu jiproteġu l-pudur tan-nisa, li għal żwieġhom kien importanti hafna. Skond Pitt-Rivers, in-nisa kellhom ammont limitat ta' *verguenza*, u jekk jitilfuha ma jkunux jistgħu jġibuha lura. L-ammont ta' *verguenza* li

jkollha mara, jonqos jista' u mhux jizdied. U l-familja kollha tbat meta xi mara fil-familja ma g'gibx ruhha sew.

B'dana kollu, fil-qradi tal-pajjiżi tal-Mediterran, l-ilmenti minn tfajliet li ma jkunx fil-kontroll assolut tal-familji tagħhom ma kienx jittiehdu bis-serjeta'. Tfajliet bhal dawn kienu fil-periklu, missirijiethom kienu jittqiesu li m'humix kapaċi jiddefenduhom sew, u fis-suq taż-żwieġ ma kellhomx valur għoli wisq. B'hekk hafna drabi kienu jsipicċaw jizzewġu rġiel ta' status baxx hafna u dota fqira bir-riżultat li kienu jsipicċaw fl-aktar livelli baxxi tas-soċjeta' fi żmien meta id-distinzżjoni tal-klassi kienet ferm aktar b'saħħita mill-lum.

Jidher li għalkemm is-soċjeta' fil-port kienet permissiva mhux hazin, il-promiskwita' ma kinitx ittollerata. L-istupru ma kienx jittqies bħala sempliċi reat, għax id-dokumentazzjoni turi li n-nisa hafna drabi kienu jiġu mogħtija l-għażla li jizzewġu lil min aggređihom. Il-Koncilju ta' Trentu kien spjega ruħhu ċar fuq dil-kwistjoni: Skond il-liġi Kanonika, relazzjonijiet sesswali barra ż-żwieġ kienu żina'. L-iżverġnar ta' mara barra ż-żwieġ kien ikkundannat bl-aħrax. Dan kien konformi mal-liġijiet qodma Lhud, li kienu ġew addottati kelma b'kelma mir-religjon Nisranija. Tant hu hekk li fil-ktieb tal-Esodu insibu li: "Jekk wieħed iqarra b'xebba, mhix mgħarrsa, u jorqod magħha, iħallasha b'martu. Imma jekk missierha ma jridx jagħtihielu, iħallas flus daqs kemm hi d-dota tax-xebbiet." Kas li ġara kmieni fis-seklu dsatax u li kien jinvolvi raġel ta' 23 sena minn Genova juri li prinċipji bhal dawn kienu nfurzati mid-drawwiet ta' dak iż-żmien. Lil Genoviz xlewh b'bigamija, imma hu qal li meta żżewweġ it-tieni mara tiegħu kien haseb li din kienet verġni. Imma mbagħad sar jaf li qablu kienet raqdet ma' raġel Malti mill-Mosta. Dan ikkonfermatu l-mara stess, li qalet li dan il-Mosti kien anke ntrabat li jagħti somma flus lil missierha. Kienu anke fteħmu li s-somma kellha tingħata bin-nifs, tant fis-sena. Il-kaz juri li għalkemm kienu għaddew mijiet ta' snin mill-

Koncilju ta' Trentu il-knisja kienet qed issibha diffiċili tinforza t-tagħlim tagħha.

Iż-żina' kienet titfa' dell ferm ikbar fuq il-mara milli fuq ir-raġel. Mara li titef xubitha qabel iż-żwieġ kienet titef ukoll il-valur tagħha bħala għarusa. Raġel li jizzewwiġha kien jippretendi kumpens finanzjarju talli jkun hadha. Hemm kaz tas-seklu sbatax fejn raġel mill-Belt ipprefera li jmur il-habs tal-Magna Curia Castellania milli jizzewweġ il-mara li kien stupra. Fi proċess bhal dan il-mara kienet titef għieħha mas-soċjeta'. Ir-raġel li żina' magħha kien jieħu fama hażina, imma ma kienx ibati telf finanzjarju.

Għall-Knisja, iż-żina', jiġifieri s-sess bejn tnejn m'humix miżżewġa, u l-adulterju, jew is-sess bejn tnejn miżżewġa imma mhux lil xulxin, kienu t-tnejn meqjusa bħala dnuw. Imma l-adulterju kien jittiehed ferm iżjed bis-serjeta' mill-knisja peress li ż-żwieġ kien wegħda ta' fedelta' li tigarantaxxi l-għixien tal-familja. Ix-xogħol iebes u l-għaqal, flimkien mall-onesta', kienu l-kejl ta' kemm kien hemm rieda tajba fiż-żwieġ. Fl-analizi tagħha fuq il-hajja fil-belt ta' Pariġi fis-seklu tmintax, Arlette Farge tgħid li:

*"...in-nuqqas ta' stabilita'; l-għażż, is-serq, u s-sokor, kienu jfixxklu bis-shiħ lil dak il-bilanċ ekonomiku fragli li kien iżomm il-miżżewġin flimkien. L-awtoritajiet kienu jafu sew b'dan u spiss kienu jirċievu lmenti minn irġiel u nisa li ma kinux lesti li jittolleraw aktar l-abbuz jew l-eċċessi tas-sieħeb jew sieħba tagħhom. Meta koppja kienet tasal f'dan l-istat, kienet titef l-unur mal-ġirien, u tieħu fama hażina fost in-nies tax-xogħol..."*

Fiż-żwieġ, kemm ir-raġel kif ukoll il-mara kellhom l-unur tagħhom x'jissalvagwardjaw. Ir-raġel li ma kienx jimxi sewwa ma' martu kien jitlef għieħu mal-ġirien; u l-mara li tagħmilha ma' kumpannija hażina kienet issib lil min ilumha u jagħmel għaliha. B'hekk il-miżżewġin kellhom id-dmir li iibżahu aħall-unur

u l-fama tagħhom, ta' uliedhom u tal-familjari kollha tagħhom.

Il-Knisja Kattolika kienet ilha li implimentat riforma fl-imġiba sesswali tal-membri tagħha sa mir-Riforma Protestanta. B'hekk il-Koncilju ta' Trentu, fl-24 sessjoni tiegħu ta' l-1564, kien iddikjara li dawk li kienu jgħixu fi stat ta' konkubinaġġ, ikunu mill-liema klassi soċjali jkunu, għandhom, wara li jiġu mwissija għal tliet darbiet mill-awtoritajiet tal-post, jingħataw l-iskomunika tal-Knisja. Jiġifieri l-Knisja, li qabel kienet sempliċement thares bl-ikrah lejn imġiba sesswali lleċita, saret issa l-ikbar għadu ta' relazzjoni sesswali lleċiti. M'għandniex xi ngħidu, l-bidla dejjem tkun diffiċli li taqbad l-art, u l-isqfijiet u l-inkwiżituri kienu jsibuha iebes biex jimponu regoli bhal dawn.

Fis-snin ta' wara l-Koncilju ta' Trentu, l-Knisja għamlet sforzi kbar biex iddaħħal aktar dixxiplina soċjali u morali. Imma dawn l-isforzi mhux dejjem sabu t-triq lixxa quddiemhom. Il-kundizzjonijiet ħziena tal-għixien, l-aktar minħabba nuqqas ta' protezzjoni soċjali, kienu jagħmlu ż-żwieġ biċċa xogħol iebes, bil-koppja hafna drabi tgħix flimkien mingħajr ġibda jew affezzjoni lejn xulxin, u nieqsa mill-emozzjoni u l-imħabba ta' bejniethom. Il-mewt tal-missier jew tal-omm kienet t'fisser hafna drabi t-tifrik tal-familja, tharbit ekonomiku għall-membri tagħha, iżolament u diżastru li kien jagħmel il-hajja tan-nies milquta hajja partikolarment diffiċli biex thabbat wiċċek magħha.

F'ambjent ta' taqtiġ il-qalb bhal dan, r-rabta taż-żwieġ kienet mahsuba l-aktar biex il-miżżewġin jgħinu lil xulxin ilaħħqu mal-hajja. Kienet l-ehfef mezz li joffri ftit tat-tama li wieħed seta' forsi jibni xi forma ta' stabilita' f'hajtu. Il-kundizzjonijiet biex rabta bhal din isseħħ - jiġifieri n-namur u l-għerusija, iż-żwieġ u l-hajja flimkien, il-ġlied għol-familja, it-tqala legittima jew illegittima, kienu fihom infushom sfidi biex dak li jkun iżomm u jiddefendi l-unur u l-fama tiegħu. L-istima li l-miżżewġin kien ikollhom tagħhom infushom kienet tiddependi

